

KBIRNA FLIMKIEN

L-Iżvilupp Fiziku ta' Is-Sigġiewi minn 60 sena 'l hawn

Jikteb Pawlu Aquilina

IT-TIENI PARTI: WARA L-GWERRA

Fis-snin tal-gwerra f'Malta - 1940-1943 - l-iżvilupp fiziku tar-Raħal u ta' Malta kollha kien waqaf għal kollox. Iżda bilkemm kienet laħqet spiċċat il-gwerra dinjija li ma bediex fostna żvilupp ġdid u ta' kobor enormi. Qieghed ngħid għar-rikostruzzjoni tal-bini mġarraf bil-bombi matul il-gwerra.

It-Tiġrif

L-aktar li ntliaqt u ġġarrfu kienu t-tliet ibliet tal-Kottonera, l-Isla, Bormla u l-Birgu, kif ukoll il-Belt Valletta, il-Furjana u dawk l-irhula qib l-arjudrom jew grawnd, illum ajruport, ta' Hal Luqa.

Fir-Raħal tagħna ftit iġġarraf bini għax ftit ġew bombi fuq djarna. L-ewwel tiġrif seħħ fil-biċċa ta' wara tad-dar numru 8 fi Sqaqa nru. 1, Pjazza San Nikola (is-sqaq tal-Putes), fejn kellna l-ewwel vittma tal-gwerra,¹ u f'biċċa mill-Oratorju tas-Sagra Familja, minn kważi nofsu sa l-artal, fil-lejl tal-11 'l April, 1941, li kien nhar il-Gimgha l-Kbira.

Erbatax-il xahar wara, fil-15 ta' Ġunju 1942, iġġarrfu żewġ idjar u xi ftit jew wisq dawk ta' maġenbhom. Dawn kienu n-numri 41 u 42 fi Triq Ramija, fejn miet il-kap tad-dar nru. 41.²

L-akbar tiġrif li kellna seħħ ġimagħtejn u nofs wara, fit-3 ta' Lulju, 1942, meta ġġarrfu għadd ta' djar bit-twaddib ta' diversi bombi, fosthom *time bombs* jew bombi tal-ħin, fejn Triq tan-Nofs toħroġ go Triq Santa Margerita. Kaġun ta' dan mietu b'kollox għaxar persuni.³

L-aħħar tiġrif ta' djar li ġarrab ir-Raħal seħħ nhar id-19 ta' Diċembru, 1942, fid-dar nru. 42, Triq tan-Nofs u li halla vittma oħra.⁴

Minbarra xi ħsarat 'l hawn u 'l hemm, l-aktar f'soqfa li kienu kollha bix-xorok tal-franka, ħafna minnhom xorok tal-qasba żewġ metri u għaxar ċentimentri), ma ġġarrfux djar aktar fil-gwerra.

Ir-Rikonstruzzjoni

Ir-rikostruzzjoni tal-bini mġarraf jew bil-ħsara saret bil-għajnuna tal-*War Damage Compensation Fund*, mogħti mill-Ingilterra lil Malta, u li b'kollox kien ta' tnejn u tletin miljun lira sterlina (£32, 000, 000).⁵

Ma' din ir-rikostruzzjoni beda tiela', bil-mod il-mod, bini ieħor ġdid. F'Is-Sigġiewi, l-ewwel triq ġdida li bdiat tiffirma ruħha wara l-gwerra kienet in-nofs ta' ġewwa ta' Triq il-Prof. Nerik Vassallo,⁶ u li snin wara tniġfet, għax kompliet tinbena minn nofsa 'l barra, ma' tarf Triq il-Mithna u tarf Triq Blat il-Qamar. Din nistgħu ngħidu li bdiat bil-bini ta' xi djar jew mezzanini mill-imghallem bejjen Nikola Schembri (*Ta' Rasu*) fuq art propjeta' tiegħu. Illum it-triq twalet bil-bini aktar 'il ġewwa u dan l-aħħar ħarġet triq oħra ġdida minnha: Triq it-Tank: iżda min-naħa ta' ġewwa Triq Prof N. Vassallo għadha ma niġfet imkien.

Mal-kisba tas-*Self Government* fl-1947 u fis-snin ta' wara, flimkien max-xogħol tar-rikostruzzjoni ma' Malta kollha, bil-pagi dejjem jitjebu, il-bini ġdid beda jiehu spinta kullimkien, inkluz f'Raħal Twelidna. B'hekk, f'dawn l-aħħar 40 sena, mill-1950 'il hawn, Is-Sigġiewi, bħal kull raħal ieħor fil-braħ f'Malta, ħa nifs kbir, fil-fond u fil-wisa', li qatt

b'nalu ma kien ha fl-istorja twila u antika tieghu.

U r-rahal infetah. Minn kobba maghluq fiha nnifisha, inhall u tawwal it-toroq qodma ewlenin tieghu hekk li nfirxu f'toroq godda, wisghin, sbieħ, bi djar u vilel li jgħbdu u jgħaxxqu l-għajn ta' kull min jgħaddi minn quddiemhom.

Il-Bidu ta' Żvilupp kbir

Iżda l-bidu ta' dan kollu kien meta l-Gvern, fl-1948/49, ha r-raba' ta' *Taħt Ċensijiet* u beda jibni l-iskola l-għdida - dik li għandna llum - u n-nies bdiet tiehu ċens jew tixtri l-art ta' madwarha biex tibni djar godda fejn toqgħod.

Biex jiftaħ triq li, mill-qalba tar-Rahal, tiehu dritt għall-iskola l-għdida, il-Gvern ta' wara, fl-1951/52, irrekwiżizzjona u waqqa' parti minn żewġ idjar minn Triq Santa Margerita. Din it-triq għdida llum jisimha Triq Hal Niklusi. B'hekk, l-iskola l-għdida - għax il-qadima, jew dik tal-pjazza, kienet għadha miftuħa bil-klassijiet tal-bniet u s-sentejn ta' *l-infants* (bniet u subien)⁷ - swiet biex giġbdet għal madwarha l-bini ta' hafna djar godda.

Triq il-Mithna, minn hdejn it-Tank sal-kantuniera ta' ma' Triq Blat il-Qamar, kienet l-ewwel biċċa li nbriet; imbagħad l-istess bini għdid dar għal got-triq il-għdida - Triq it-Tabib Nikola Zammit - sa ma wasal hdejn l-iskola u dar ukoll 'il fuq biex ifforma triq oħra għdida, illum Triq Hal Xluq, ma' ġenb wieħed ta' l-iskola. Dan sar bejn l-1949 u l-1960, meta mbagħad reġa' ngħata hafna raba', tal-Knisja u/jew privat, b'ċens⁸ jew b'xiri għall-bini, kemm matul l-iskola fi Triq it-Tabib Nikola Zammit kif ukoll mal-ġenb tagħha, illum Triq Hal Niklusi, billi din ta' l-aħħar saret biċċa waħda mal-fergħa għdida li kienet infetħet fil-bidunett minn go Triq Santa Margerita fl-1951/52. Quddiem l-iskola meta nbriet, issemmiet Triq l-Iskola⁹, li tmiss ma' Triq Hal Xluq minn naha, waqt li min-naħa l-oħra taqsam Triq Hal Niklusi u toħroġ go Triq l-Imdina.

Wied Hesri wkoll hija triq għdida li toħroġ minn tarf Triq it-Tabib Nikola Zammit u twassal għall-grawnd tal-futbol u Binja Hersi.

Fil-bidu tal-ħamsinijiet ukoll, l-imgħallem bennej Carmelo Pace (*Ċileqqu*) kien tella' xi djar li bihom bdiet titwal Triq ta' Brija min-naħa ta' wara tal-ġnien ta' Sant Cassia, u kantuniera ma' Sqaq Numru 2, Triq ta' Brija. Dan is-sqaq illum triffed u sar jagħmel parti ma' Triq Pietru Felici.

Il-Bini f'Ta' Fonzu

Il-hegġa għall-bini kif ukoll il-pagi baqgħu dejjem jiżdiedu, bhal ma żdied il-prezz taċ-ċens u tax-xiri ta' l-art. Is-snin sittin kienu snin ta' attività kbira fil-bini ta' djar. Il-Knisja tat hafna art b'ċens fl-inħawi Ta' Fonzu - żona kbira ta' raba' li mal-bini tad-djar bdiet tisseejaħ Ta' Fonzu *Estate* - u li mit-tramuntana tmiss ma' Triq il-Fawwara u min-nofsinar ma' Triq il-Knisja l-Qadima. F'din iż-żona kbira nbnew bosta djar u nfetħu toroq, hekk li llum insibu fiha għaxar ismijiet ta' toroq godda, kif ġej:

- Triq ir-Rebbiegħa - tgħaqqad għad-dritt Triq il-Fawwara ma' Triq il-Knisja l-Qadima.
- Triq Lorenzo Gafa - toħroġ minn go Triq il-Fawwara u tispicċa ma' truf it-toroq Ġ. Delia u N. Pisani.
- Triq Patri Ġużeppi Delia - toħroġ minn go Triq il-Fawwara u ddur tmiss ma' Triq L. Gafà.

Jaqsma jew imissu ma' dawn it-tliet toroq insibu:

- Triq is-Swieqi - tgħaqqad Triq ir-Rebbiegħa ma' Triq L. Gafà.
- Triq Ta' l-Gholja - tgħaqqad Triq L. Gafà ma' Triq Patri Ġ. Delia.
- Triq Nazzareno Pisani - bejn Triq ir-Rebbiegħa u Triq L. Gafà.
- Triq Ta' l-Imwieġel - li toħroġ minn truf it-toroq P. Ġ. Delia u N. Pisani u tagħqad ma' Triq Lapsi.
- Triq in-Newba - tgħaqqad Triq ir-Rebbiegħa ma' Triq id-Demnuq.

- Triq id-Demnuq¹⁰ - tohrog minn go Triq il-Knisja l-Qadima u tmiss ma' Triq in-Newba. Mit-tarf ta' fuq, taghlaq.
- Triq Dun Pawl Laferla - tgħaqquad Triq ir-Rebbiegħa ma' Triq l-Imwiegel.

L-Ewwel Binja Residenzjali tal-Gvern

Kwaži fl-istess żmien ta' din il-binja f'Ta' Fonzu, qrib l-aħħar tas-sittinijiet u l-bidu tas-sebghinijiet, il-Gvern beda jtella' blokki ta' bini b'appartamenti jew flats in-naħa tal-lvant tar-Raħal, u magħhom ukoll għadd ta' *maisonettes*. Dawn insibuhom fil-*Bypass* jew kif issemmiet Triq Mons. Mikiel Azzopardi. Għall-bidu, dawn l-appartamenti kienu jintlaħqu minn Triq Ramija u mill-bidu jew tarf Triq il-Kbira, int u sejjer lejn il-Handaq u minn xi mogħdijiet jew trejgiet oħra.

Dak iż-żmien, minbarra blokki ta' appartamenti u l-*maisonettes* tal-Gvern, ftit tela' bini ieħor mill-privat. Għalhekk, fis-sebghinijiet, il-bini bħal qisu trażżan, imma mhux li waqaf għal kollox. Izda qrib it-tmeninijiet il-bini beda bil-mod jżdid u kemm fil-*plots* li kien fadal f'Ta' Fonzu kif ukoll fir-raba' ta' madwar il-blokki ta' appartamenti u l-*maisonettes* tal-Gvern, il-privat reġa' ta' spinta għall-bini ta' djaru.

Aktar bini

Għal dik il-ħabta wkoll baqgħet titwal Triq it-Tabib Nikola Zammit sakemm waslet tmiss ma' Triq Santa Margerita, wara l-miżna li hemm fit-tarf tar-Raħal antik. Mhux biss, imma Triq l-Imdina wkoll twalet b'bini ġdid lejn il-Wied tal-Hersi u, parallela ma' Triq it-Tabib N. Zammit, fuq in-naħa tal-wied, bdiet tikber triq oħra ġdida li ssemmiet Triq Dun Manwel Zammit. Mill-punent tagħha, din tinfed hdejn il-grawnd tal-futbol u tmiss ma' Triq Wied Hesri. Mill-lvant tagħha għadha magħluqa għalkemm hemm trejqa tikser go Triq Papa Pawlu VI. Bejn iż-żewġ toroq godda u twal: Triq it-Tabib N. Zammit u Triq Dun M. Zammit, insibu dawn it-toroq godda:

- Triq tal-Providenza, hdejn il-bandli.
- Triq Pietru Felici, li issa taqsam Triq it-Tabib N. Zammit biex għaqdet ma' dak li kien Sqaq Nru. 2, Triq Ta' Brija.
- Triq Kircippu¹¹.

Triq ġdida li tgħaqquad Triq it-Tabib N. Zammit ma' Triq Ta' Brija hija Triq Ħal Kbir, biswit il-bandli.

Aktar '1 isfel, bejn Triq Santa Margerita u Triq Manwel Zammi, insibu:

- Triq Papa Pawlu VI - minn fejn taghlaq Triq Dun Manwel Zammit titla' taqsam Triq Santa Margerita u twassal għal Triq Mons. M. Azzopardi. Tmiss ukoll ma' Triq l-Għid, maġenb l-appartamenti tal-Gvern.
- Triq il-Wied - naħa waħda tohrog minn go Triq P. Pawlu VI u n-naħa l-oħra tikser go Triq Dun M. Zammit.

Barra milli fit-trufijiet tiegħu, ir-Raħal kiber ukoll bid-djar fil-gonna u r-raba' li kellu fil-qalba antika tiegħu. Hekk gara bejn Triq Ramija u Triq Santa Margerita. Il-ġnien magħruf b'Ta Hyzler u gonna oħra twaqqgħu biex inbnew djar godda f'dawn it-toroq godda wkoll:

- Triq il-Qiegħa, minn go Triq Santa Margerita, fejn dari kien hemm sqaq ckejken ta' San Pawl¹², minħabba l-istatwa żgħira tal-qaddis li kien hemm fuq il-bieb tal-ġnien gewwa s-sqaq.
- Triq Pietru Mallia - minn tarf Triq Ramija, kantuniera ma' Triq Santa Margerita, u taghlaq.
- Triq il-Bandla - minn Triq Pietru Mallia għal go Triq Ramija.
- Triq iż-Żabbarija - minn Triq Ramija tieħdok għal Triq Santa Margerita minn go Triq P. Mallia jew minn go Triq il-Qiegħa.

Ta' Kircippu

Žvilupp kbir iehor fl-ewwel nofs tat-tmeninijiet kien beda jsehħ fuq il-lvant tal-*Bypass* u n-nofsinhar tagħha u li illum insibuh bl-*Estate* Ta' Kircippu. Din ukoll hija żona kbira hafna ta' bini ġdid u sabiħ, fejn insibu dawn it-toroq godda:

- Triq Salvu Borg Olivier - hekk kif titla' t-telgħa ta' Haż-Żebbuġ. Din kienet l-ewwel triq li bdiet titla' hawn għax bikri fil-ħamsinijiet kienet maħsuba biex tibqa' sejra f'għamla ta' pont kbir li jaqsam il-wied (Wied Qirda) għan-naħa l-oħra ta' Hal Mula, f'tarf Haż-Żebbuġ, flok it-telgħa sserrep dejqa u perikoluża li kellna qabel. Minn din it-triq tibda l-*Bypass* jew Triq Mons. M. Azzopardi.
- Triq l-Andar - mill-*Bypass* għal Triq Dun Salv Curso.
- Triq il-Ħsad - mill-*Bypass* għal Triq Dun Salv Curso.
- Triq Ferdinand Hompesch - mill-*Bypass* għal Triq Dun Salv Curso.
- Triq Angelo Dorini - toħroġ minn Triq S. Borg Olivier u tiltaqa' ma' Triq Dun S. Curso u Triq N. Baldacchino.
- Triq Nicolò Baldacchino - tarf minnha jmiss ma' Triq A. Dorini; it-tarf l-iehor jagħlaq.
- Triq Giacomo Leopardi - bejn Triq N. Baldacchino u Triq Dun S. Curso.
- Triq Dun Salv Curso - l-itwal triq f'din iż-żona u li jmissu magħha jew joħorġu minnha hafna mit-toroq li qegħdin insemmu.
- Triq id-Difa - toħroġ minn Triq Dun Salv Curso u tmiss ma' Triq S. Borg Olivier.
- Triq il-Muża - Minn Triq Dun S. Curso u ddu għal Triq in-Nirien. F'nofsha nsibu ċ-Ċentru Santissima Trinità.¹³
- Triq in-Nirien - minn Triq Dun S. Curso u ddu għal Triq Karmenu Vassallo.
- Triq Karmenu Vassallo - minn Triq Dun S. Curso u tiltaqa' ma' Triq in-Nirien.
- Triq l-Għid - in-naħa ta' fuq tal-*Bypass*, minfejn toħroġ u tieħu għal Triq Ramija u Triq Papa Pawlu VI.
- Triq Ta' Karlozzu u Triq Wied Xkora huma ismijiet godda ta' żewġ toroq li jmissu mal-*Bypass*, fil-bidu tat-triq tal-Handaq. Dawn iż-żewġ toroq minn dejjem kienu hemm, biss dawn l-aħħar snin inbnew xi dar jew tnejn fihom u ngħataw dawn l-ismijiet.

Aktar Žvilupp mal-*Bypass*

Fit-tmeninijiet ukoll komplet tiżviluppa l-*Bypass* - Triq Mons. M. Azzopardi - lejn ix-xaqliba ta' Wied iż-Żebbuġi, fin-nofsinhar jew taħt ir-riħ tar-raħal. Dan wassal biex il-bini ltaqa' ma' Triq l-Imqabba - li toħroġ minn fejn tispicċa Triq il-Knisja l-Qadima u tibda Triq Lapsi - u ma' Triq il-Qrendi.

Jinfetaħ il-Qajjied

Fl-aħħar xpakka Sqaq il-Qajjied,¹⁴ mill-Pjazza tar-Raħal għal ġol-*Bypass*, fuq ir-riħ ta' Wied iż-Żebbuġi. L-għelieqi li kien hemm ma' għnub il-Qajjied inbnew jew qegħdin jinbnew ukoll.¹⁵

Dawn it-toroq godda nsibuhom f'din iż-żona li semmejna:

- Triq Ta' Brandin - minn naħa tibda minn Triq il-Kbira (isfel), tasal sa Wesgħat il-Palazz (taħt il-Palazz ta' Fiefu) fejn tagħlaq imma tkompli titwal min-naħa l-oħra lejn il-Qajjied, kantuniera ma' Triq Nikola Saura.
- Wesgħat il-Palazz - tinsab bejn il-biċċtejn ta' Triq ta' Brandin u tidhol għaliha dritt mill-*Bypass*: Triq Mons. M. Azzopardi.
- Triq Kircher - toħroġ mill-ewwel biċċa li semmejna ta' Triq Ta' Brandin għal ġol-*Bypass*.

- Triq il-Qajjied - flok Sqaq il-Qajjied ta' dari. Toħroġ mill-Pjazza u kantuniera ma' Triq il-Kbira u tispicċa tmiss ma' Triq Ta' Brandin u tieqaf ma' Triq Nikola Saura.
- Triq Nikola Saura - il-bicċa l-ġdida t'isfel ma' Triq il-Qajjied u li toħroġ dritt ġol-*Bypass*.
- Triq Bari - minn wara l-Knisja l-Qadima (fejn għad tfigg qribha) għal ġol-*Bypass*. F'dawn l-inħawi qegħdin jifformaw toroq godda li għadhom mingħajr isem.

F'dan l-iżvilupp kollu li semmejna s'issa ma kienx hemm triq li ma twaletx bil-bini fejn tarf it-triq kien jagħti għal go raba' jew gonna. Hekk għalha Triq Lapsi sa fuq Ta' l-Imwieġel, Triq il-Fawwara 'l barra, Triq Blat il-Qamar lejn iċ-Ċimiterju, Triq Prof. N. Vassallo 'l ġewwa, Triq Wied il-Hesri sal-grawnd tal-futbol, Triq l-Imdina san-niżla tal-Hesri, Triq Santa Margerita sal-bidu tal-*Bypass* (jew Triq Mons. M. Azzopardi) u li minnhom ħarġu friegħi oħra ta' toroq godda, xi wħud minnhom għadhom bla isem.

Binja Hesri

L-aħħar żvilupp ta' kobor ġmielu li sar u għadu sejjer huwa dak ta' bejn Triq Blat il-Qamar u l-Wied tal-Hesri - miċ-Ċimiterju tal-Parroċċa tal-grawnd tal-futbol: Binja Hesri, *estate* ġdid bi blokki ta' appartamenti jew *flats* tal-Gvern, kif ukoll għadd kbir ta' djar privati fejn l-art ingħatat b'ċens li jinfeda. F'din iż-żona kbira nsibu għaxar toroq godda, kwazi mibnija għal kollox. Dawn huma:

- Triq Salvatore Mallia - tgħaqqad Triq Blat il-Qamar ma' Triq Mons. F. X. Mangion.
- Triq is-Salib - tgħaqqad ukoll Triq Blat il-Qamar ma' Triq Mons. F. X. Mangion.
- Triq Ġmiel il-Widien - faċċata taċ-Ċimiterju u tieħu minn Triq Blat il-Qamar għal Triq Mons. F. X. Mangion.
- Triq Mons. F. X. Mangion - sewwasew fuq ir-riħ tal-wied u faċċata tiegħu, kantuniera ma' Triq Ġmiel il-Widien u ma' Triq N. Bonello.
- Triq Gaspare Pace - bejn Triq Ġmiel il-Widien u Triq is-Salib.
- Triq Ġużeppi Agius - bejn Triq Salvatore Mallia u Triq N. Bonello. Ma' nofsha tmiss Triq Ġużè Bartolo.
- Triq Dun Anton Vella - bejn Triq Salvatore Mallia u l-grawnd tal-futbol. Magħha jmissu Triq Ġ. Bartolo u Triq N. Bonello.
- Triq Ġużè Bartolo - bejn Triq Dun Anton Vella u Triq Ġ. Agius.
- Triq Nikola Bonello - minn Triq Dun Anton Vella sa Triq Mons. F. X. Mangion.
- Triq il-Girgenti - toħroġ minn Triq Blat il-Qamar u tmiss ma' Triq Wied il-Hesri. Kienet inbdiet fil-ħamsinijiet min-naħa ta' Triq Blat il-Qamar.¹⁶

Mat-tnejn u għoxrin triq (u 35 sqaq) li kellu r-Raħal qabel il-gwerra, żdiedu 'l fuq minn 60 triq ġdida u friegħi godda oħra.

U l-iżvilupp ma waqafx ... għadu sejjer madwarna f'kull biċċa art li tista' tinbena. Fil-kampanja ta' madwar ir-Raħal, imma fiżikament maqtugħa mir-Raħal, telgħu, kmamar, irziezet u vilel godda li ma jidhlux fil-ghan ta' din il-kitba. Kieku ma kienx il-Pjan ta' Struttura, magħruf ukoll bħala Att Numru 1 ta' l-1992 jew l-Att Dwar l-Ippjanar ta' l-Iżvilupp 1992, kieku żgur li l-bini jibqa' jibla' aktar raba'. Illum l-Awtorità ta' l-Ippjanar tikkontrolla kull żvilupp mhux biss ta' bini imma wkoll ta' kull haġa oħra, inkluż l-użu tiegħu jew tagħha.

Dan l-iżvilupp kbir kien il-kaġun li l-qalba tar-Raħal tagħna kienet bdiet tmūt. Hafna djar qodma tbattlu, bi preferenza għal djar godda u moderni. Issa għadd ġmielu minn dawn id-djar qodma nbiegħu bi prezz tajjeb, xi drabi m'ogħla s-sema, ġew rinnovati jew konvertiti u joqogħdu n-nies fihom, fosthom mhux Maltin, li għandhom għal qalbhom hafna l-

karatteristiċi arkitettoniċi ta' dawn id-djar qodma, bħal ħnejjiet, btieħi, alkovi, mqawel bil-maxturi, eċċ. li komplew sebbħuhom bis-sengħa.

Materjali tal-Bini Ġodda

L-iżvilupp fil-bini ġieb miegħu wkoll iżvilupp kbir fil-materjali li jintużaw fil-bini. Daħlu l-brikks tal-konkrit flok il-kantun tal-franka; ¹⁷ spicċaw darba għal dejjem ix-xorok tal-franka għas-soqfa u daħal il-konkos biż-żrar tal-qawwi, ramel u siment imħallta proporzjonatament u magħgħuna flimkien bix-xibka tal-ħadid azzarjat fin-nofs jew inkella bit-ravi u x-xorok tal-konkrit *prestressed* - spicċa tista' tgħid għal kollox il-ġir, ħlief għall-ewwel tikhila tal-fili u, forsi, għall-ewwel passata tibjid, u flocu daħlu l-ġibs u materjali sintetiċi ta' żebgħa, plastik, eċċ.; flok madum komuni daħal il-*marmettone* u issa ċ-ċeramika; irħam, granit u reżin flok il-mużajk ta'dari; flok aperturi ta'l-injam ta' l-aħmar (għal barra) u ta' l-abjad (għal ġewwa) daħal dak tal-kewba, ta' l-eroko, eċċ. kif ukoll l-aluminju ta' diversi l-wien; flok katużi tal-vernici għall-ilma u d-drenaġġ daħlu dawk ta' l-asbestos u issa tal-plastik, kif daħal il-plastik fil-kanen ta' l-ilma; u ħafna u ħafna tibdil u innovazzjonijiet li x-xjenza moderna ħolqot u tat lill-ġenerazzjoni tal-lum, fil-bidu tat-tielet millennju.

It-toroq ukoll qegħdin isiru b' materjal ġdid, bit-tarmak, bħalma naraw fl-*estates* Ta' Fonzu, Ta' Kircippu u Tal-Ħesri - materjal li meta jsir bis-sengħa huwa wisq aħjar mill-asfalt u t-trabijiet li jġib miegħu, l-aktar fit-tiswija tat-toroq li issa qiegħda ssir ukoll bit-tarmak.

Impatt Ambjentali Negattiv

Ħtija ta' dan l-iżvilupp enormi ma' Malta kollha, ħafna mir-raba' fin-nofsinar tas-Siġġiewi, bejn il-Wied taż-Żebbugi, Wied Xkora u Ta' Kandja u Wied il-Ħandaq spicċa biex tħaffer f'barrieri kbar u fondi għall-ġebbla tal-franka. Aktar 'il bogħod mir-Raħal, imma fil-limiti tiegħu, insibu l-ġerħiet ġganteski daqshom tal-barrieri tal-qawwi f'Ta' Żuta li jidhru minn Malta kollha. Dawn kienu ta' impatt ambjentali negattiv ħafna għax id-dehra xejn naturali tagħhom ħassret u kerrhet l-ambjent sabiħ ta' qabel. Jalla xi darba dawn il-ħofor enormi jimtlew bl-iskart ta' ġebel tal-bini, jingħataw daqs metru ħamrija fil-wiċċ u jithawlu bis-sigar halli l-ambjent jerga' jingħata dik il-ħajja u d-dehra sabiħa li tixraq. ¹⁸

Dehra mill-Għoli


Illum, int u tiela' lejn il-Fawwara jew lejn il-Girgenti u wisq aktar jekk titla' sa fuq Ta' l-Għolja u tixhet ħarstek lejn ir-raħal ta' taħtek: Raħal Twelidna, tintebaħ mill-ewwel kif Is-Siġġiewi, mibni fuq ħanek twil ta' art bejn żewġ widien, issa twal minn Ta' Brija fil-punent sa qrib il-Ħandaq fil-Lvant, u twessa' kif seta' minn fuq Wied il-Ħesri fit-tramuntana sa fuq Wied iż-Żebbugi fin-nofsinar. U l-popolazzjoni, minn tlitt elef u nofs kif kienet fi tfuliti fit-tletinijiet, qabżet is-sebat elef. ¹⁸

Kiber sewwa Is-Siġġiewi, ir-Raħal għażiż u maħbub fejn twelidt u għext ħajti kollha, kif miegħu nħossni li kbirt ġmieli jien ukoll! Tassew nista' ngħid: **KBIRNA FLIMKIEN!**

(L-Ewwel parti ta' "KBIRNA FLIMKIEN" dehret fil-ħarġa ta' dan il-maġazin tal-festa ta' Ġunju 1996).

NOTI

1. Mikiel Anġ. Sammut, ta' 46 sena.
2. Nikola Farrugia, ta' 43 sena.
3. Wenzu Cutajar (62), Gużepa Muscat (51), Manwel Muscat (22), Salvu Muscat (17), Maria Concetta Muscat (16), Rożanna Muscat (20), Gużepa Schembri (50), Ċetta Frendo, refuġjata (16), Nikolina Borg (62), Rita Cachia (13).
4. Filippu Camilleri, ta' 28 sena.



5. Fl-1942 - l-ewwel sena tal-gwerra - il-Parlament Ingliż kien approva 10 miljun lira iżda fl-1946 għamilhom 30 miljun u żied magħhom l-imghax ta' fuq 1-10 miljuni ta' qabel. B'hekk is-somma għiet 31 miljun lira li magħhom żdiedu miljun lira oħra mill-*Colonial Development and Welfare Fund*; b'kollox £32,000,000.
6. Kont tidhol għaliha minn passaggġ fi Triq Blat il-Qamar. Dan il-passaggġ wara sar il-garaxx numru 10 li hemm illum.
7. Dak iż-żmien is-subien u l-bniet kienu fi klassijiet separati minbarra s-sentejn ta' l-*Infants, Stage I* u II li llum huma *Year 1* u II. Kienu żewġ skejjet separati b'Kap ta' Skola - Surmast u Sinjora - għalihom.
8. Għall-bidu (1948/49) iċ-ċens kien ta' madwar 10 soldi u nofs jew 11-il sold (4c4m jew 4c6m) il-qasba kwadra. Iżda ma damx ma sar xelin u tliet soldi (6c3m); wara sar żewġ xelini u fuqhom (10c+), erba' xelini (20c) u fis-sittinjiet tela' għal lira l-qasba kwadra! Ix-xiri ta' l-art kien iwarja - għall-ewwel kien ta' mitejn lira sa għaxar qasab fond u mitt lira aktar 'il ġewwa - dejjem b'faċċata ta' tliet qasab (Qasba = 6 piedi u 10.5 pulzjeri) Imbagħad tela' għal mitejn lira l-qasba, ukoll wara għaxar qasab fond.
9. Hawn tqatta' ħafna blat illi dan kien oġġla mil-livell meħtieġ għall-bini, kemm fi Triq l-iskola kif ukoll fi Triq Ħal Niklusi li tieġu għal Triq Santa Margerita. Dan tneħħa bil-furnelli billi kien għadu ma telax wisq bini.
10. Din kienet l-ewwel triq li fformat minn go Triq il-Knisja l-Qadima għal Ta' Fonzu.
11. Qrib it-tarf t'isfel ta' din it-triq kien hemm il-post jew il-kamra tan-nar tar-Raħal.
12. Dan kien wiehed minn żewġ sqaqien magħruf b'Ta' San Pawl; issa fadal l-akbar fosthom, dak ta' wara l-knisja, bl-istatwa kbira u artistika fid-daħla tiegħu.
13. Bada jiffunzjoni f'Janjar 1993. Fl-istess triq, ftit 'l isfel minnu kien hemm il-pedestall bl-istatwa ta' San Pawl fuqu u t-Torri f'nofs l-għelieqi tal-poeta popolari Gaspare Pace. Il-ħitan tal-ghorfa tiegħu minn ġewwa kienu miksjin b'sunetti ta' San Nikola u b'oħrajn milli kien jkteb Gaspare, li miet ta' 85 sena, fl-1964.
14. Għal aktar tagħrif dwar il-Qajjed, ara l-artiklu tiegħi "Miż-Zenqa sal-Qajjed" li deher fil-magazin ta' Gunju 1995.
15. Il-bini issa tiela' ġmielu fuq il-warrani tal-Ġnien tas-Sultan, l-akbar u l-isbaħ ġnien tal-laring li kien hawn fir-Raħal.
16. Għall-ewwel din it-triq kienet issemmiet Triq Dr. N. Zammit. Kien żball, li wara ssewwa, billi kien hemm żewġ toroq b'dan l-isem u li ma kinux jiltaqgħu!
17. Il-ġebbla tal-franka issa hija protetta bil-liġi.
18. Skond ir-Rapport Preliminari ppubblikat f'Novembru 1996 mid-Dipartiment ta' l-Istatistika wara ċ-ċensiment, il-popolazzjoni tas-Siġġiewi kienet 7079. Dan juri wkoll li mill-1985 meta l-popolazzjoni kienet 5864 sa l-1995 ir-rata percentwali annwali ta' bidla kienet ta' +1.88.

